

SENTENZA TAL-QORTI TAL-ĠUSTIZZJA (Ir-Raba' Awla)

13 ta' Diċembru 2007^{*}

Fil-Kawża C-337/06,

li għandha bħala suġġett talba għal deċiżjoni preliminari skond l-Artikolu 234 KE, imressqa mill-Oberlandesgericht Düsseldorf (il-Ġermanja), permezz ta' deċiżjoni tat-21 ta' Lulju 2006, li waslet fil-Qorti tal-Ġustizzja fis-7 ta' Awwissu 2006, fil-proċedura

Bayerischer Rundfunk,

Deutschlandradio,

Hessischer Rundfunk,

Mitteldeutscher Rundfunk,

Norddeutscher Rundfunk,

Radio Bremen,

Rundfunk Berlin-Brandenburg,

^{*} Lingwa tal-kawża: il-Ġermaniż.

Saarländischer Rundfunk,

Südwestrundfunk,

Westdeutscher Rundfunk,

Zweites Deutsches Fernsehen

vs

GEWA – Gesellschaft für Gebäudereinigung und Wartung mbH,

fil-preżenza ta':

Heinz W. Warnecke, li jaġixxi taht id-denominazzjoni kummerċjali ta' Großbauten Spezial Reinigung,

IL-QORTI TAL-ĠUSTIZZJA (Ir-Raba' Awla),

komposta minn K. Lenaerts, President ta' l-Awla, G. Arestis, R. Silva de Lapuerta, E. Juhász (Relatur) u J. Malenovský, Imħallfin,

Avukat Ġenerali: D. Ruiz-Jarabo Colomer,
Reġistratur: B. Fülöp, Amministratur,

wara li rat il-proċedura bil-miktub u wara s-seduta ta' l-14 ta' Ġunju 2007,

wara li kkunsidrat l-osservazzjonijiet ippreżentati:

- għal Bayerischer Rundfunk, Deutschlandradio, Hessischer Rundfunk, Mitteldeutscher Rundfunk, Norddeutscher Rundfunk, Radio Bremen, Rundfunk Berlin-Brandenburg, Saarländischer Rundfunk, Südwestrundfunk, Westdeutscher Rundfunk, Zweites Deutsches Fernsehen, minn B. Mitrenga u K.-P. Mailänder, Rechtsanwälte, kif ukoll minn C.-E. Eberle u J. Betz, Justiziere, u N. Hütt, Referentin im Justizariat,
- għal GEWA – Gesellschaft für Gebäudereinigung und Wartung mbH, minn C. Antweiler u K. P. Dreesen, Rechtsanwälte,
- għall-Gvern Ġermaniż, minn M. Lumma, bħala aġent,
- għall-Gvern Awstrijak, minn M. Fruhmann, bħala aġent,
- għall-Gvern Pollakk, minn E. Ośniecka-Tamecka, bħala aġent,
- għall-Kummissjoni tal-Komunitajiet Ewropej, minn X. Lewis u B. Schima, bħala aġenti,

— għall-Awtorità tas-Sorveljanza EFTA, minn B. Alterskjær u L. Young, bħala aġenti,

wara li semgħet il-konklużjonijiet ta' l-Avukat Ġenerali, ipprezentati fis-seduta tas-6 ta' Settembru 2007,

tagħti l-preżenti

Sentenza

- ¹ It-talba għal deċiżjoni preliminari tirrigwarda l-interpretazzjoni ta' l-ewwel suppożizzjoni tat-tielet subinċiż tat-tieni subparagrafu ta' l-Artikolu 1(b) tad-Direttiva tal-Kunsill 92/50/KEE, tat-18 ta' Ġunju 1992, relatata mal-koordinazzjoni ta' proċeduri għall-ghoti ta' kuntratti tas-servizz pubbliku (ĠU L 209, p. 1).
- ² Din it-talba giet ipprezentata fil-kuntest ta' kawża li tirrigwarda l-kwistjoni jekk xandara pubbliċi Ġermaniżi (Landesrundfunkanstalten) jikkostitwixxux awtorità kontraenti għall-finijiet ta' l-applikazzjoni tar-regoli Komunitarji fil-qasam ta' l-ghoti ta' kuntratti pubbliċi.

Il-kuntest ġuridiku

Il-leġislazzjoni Komunitarja

- ³ Skond l-Artikolu 7(1), id-Direttiva 92/50 tapplika għal kuntratti pubbliċi għal servizz, li l-valur stmat tagħhom, nett mit-taxxa fuq il-valur miżjud mhuwiex inqas minn ECU 200 000.

4 L-Artikolu 1(b) tad-Direttiva 92/50 jipprovi:

“*l-awtoritajiet kontraenti*” għandhom ifissru l-Istat, l-awtoritajiet reġjonali jew lokali, korpi rregolati mil-liġi pubblika [dritt publiku], assoċjazzjonijiet iffurmati minn waħda jew iktar minn dawn l-awtoritajiet jew korpi rregolati mil-liġi pubblika.

‘Korp irregolat mil-liġi pubblika’ jfisser kwalunkwe korp:

- stabbilit għall-iskop speċifiku li jissodisfa bżonnijiet fl-interess ġenerali, li m’għandux karattru industrijali jew kummerċjali,

u

- li jkollu personalità ġuridika

u

- iffinanzjat, fil-parti l-kbira, mill-Istat, jew awtoritajiet reġjonali jew lokali, jew korpi oħrajn irregolati mil-liġi pubblika; jew soġġett għal sorveljanza ta’ amministrazzjoni minn dawk il-korpi; jew li jkollu bord amministrattiv, ta’ tmexxija jew ta’ sorveljanza, li iktar minn nofs il-membri tiegħu jkunu mahtura mill-Istat, mill-awtoritajiet reġjonali jew lokali jew minn korpi oħrajn irregolati mil-liġi pubblika.

Il-listi tal-korpi jew tal-kategoriji ta' dawn il-korpi rregolati mil-liġi pubblika li jissodisfaw il-kriterja msemmija fit-tieni subparagrafu ta' dan il-punt huma stabbiliti fl-Anness I għad-Direttiva 71/305/KEE. Dawn il-listi għandhom jkunu shaħ kemm jista' jkun u jistgħu jiġu riveduti skond il-proċedura stabbilita fl-Artikolu 30b ta' dik id-Direttiva".

- 5 Din id-dispożizzjoni tinsab f'termini kważi identiċi fl-Artikolu 1(9) tad-Direttiva tal-Parlament Ewropew u tal-Kunsill 2004/18/KE, tal-31 ta' Marzu 2004, fuq koordinazzjoni ta' proċeduri għall-ġoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi (GU L 134, p. 114). Skond l-ewwel premessa tagħha, id-Direttiva 2004/18 hija bidla f'test wiehed tad-direttivi distintament applikabbli għall-proċeduri ta' ġoti ta' kuntratti pubbliċi fit-tliet oqsam msemmija iktar 'il fuq u, skond l-Artikolu 80 tagħha, hija għandha tiġi trasposta fis-sistema ġuridika ta' l-Istati Membri mhux aktar tard mill-31 ta' Jannar 2006.
- 6 Ix-xandara pubbliċi Ġermaniżi mhumie x imsemmija la fl-Anness iċċitat fl-aħħar subparagrafu ta' l-Artikolu 1(b) tad-Direttiva 92/50, imsemmi iktar 'il fuq, u lanqas fl-Anness III, li għandu kontenut analogu, tad-Direttiva 2004/18.
- 7 Skond l-Artikolu 1(1)(iv) tad-Direttiva 92/50, huma esklużi mill-applikazzjoni tad-dispożizzjonijiet tagħha:

“kuntratti għall-akkwist, l-iżvilupp, il-produzzjoni jew il-koproduzzjoni ta' materjal ta' programmi minn xandara u kuntratti għal ħin ta' xandir”.

8 Din id-dispożizzjoni tinsab f'termini identiċi fl-Artikolu 16(b) tad-Direttiva 2004/18.

9 Ir-raġuni għalfejn teżisti din id-dispożizzjoni hija esposta fil-ħdax-il premessa tad-Direttiva 92/50, li ttiprovdi:

“[b]illi l-għoti ta' kuntratti għal ċerti servizzi awdjovizwali fil-qasam tax-xandir huwa rregolat b'kunsiderazzjonijiet li jagħmlu inapproprjata l-applikazzjoni tal-ligijiet ta' akkwist” [għoti ta' kuntratti pubbliċi].

10 Din ir-raġuni hija spjegata wkoll fil-ħamsa u għoxrin premessa tad-Direttiva 2004/18, skond liema:

“L-għoti ta' kuntratti pubbliċi għal ċerti servizzi awdjovizivi fil-qasam tax-xandir għandhom iħallu l-aspetti ta' sinifikat kulturali u soċjali biex jiġu meqjusa li tagħmel applikazzjoni ta' regoli ta' kisba mhux xierqa. Għal dawn ir-raġunijiet, għandha ssir eċċezzjoni fil-kuntratti għal servizz pubbliku għax-xiri, żvilupp, produzzjoni jew koproduzzjoni ta' programmi minn fuq l-iskaffa u servizzi oħra preparatorji, bħal ma huma dawk li għandhom x'jaqsmu ma' skripts, jew esekuzzjoni artistika meħtieġa għall-produzzjoni tal-programm u kuntratti li jikkonċernaw ħinijiet ta' xandir. Però, din l-esklużjoni ma tistax tiġi applikata għall-forniment ta' tagħmir tekniku meħtieġ għall-produzzjoni, koproduzzjoni u x-xandir ta' dawn il-programmi [...]”

Il-leġiżlazzjoni nazzjonali

- 11 L-Artikolu 1(b) tad-Direttiva 92/50, imsemmi iktar 'il fuq, huwa traspost fid-dritt nazzjonali mill-Artikolu 98(2) tal-liġi kontra r-restrizzjonijiet tal-kompetizzjoni (Gesetz gegen Wettbewerbsbeschränkungen). Il-kontenut ta' din id-dispożizzjoni huwa identiku għal dak tar-regoli Komunitarji, bl-unika differenza li, f'dak li jirrigwarda d-definizzjoni ta' l-"korp irregolat mil-liġi pubblika" bil-kundizzjoni dwar finanzjament fil-parti l-kbira mill-attività tal-korp in kwistjoni mill-awtoritajiet pubbliċi, jingħad ukoll li dan il-finanzjament jista' jiġi effettwat "permezz ta' sehem jew b'mod ieħor".
- 12 It-tieni subparagrafu ta' l-Artikolu 5(1) tal-Kostituzzjoni Germaniża huwa miktub kif ġej:

"Il-libertà ta' l-istampa u l-libertà ta' informazzjoni permezz tar-radju, it-televizjoni u ċ-ċinema huma ggarantiti."

- 13 Din id-dispożizzjoni hija interpretata b'mod kostanti mill-qradi supremi Germaniżi, b'mod partikolari mill-Bundesverfassungsgericht u l-Bundesverwaltungsgericht, bħala projbizzjoni assoluta ta' kull interferenza u kull intervent ta' l-awtoritajiet pubbliċi fit-tmexxija u l-funzjonament tax-xandara pubbliċi u bħala obbligu ta' newtralità stretta fir-rigward tal-programmi ta' dawn ix-xandara. Din id-dispożizzjoni kostituzzjonali tokkupa post fundamentali fl-istrutturar statali attwali Germaniż u hija intiża sabiex teskludi li x-xandir isir strument tal-politika. Hija tikkostitwixxi garanzija kostituzzjonali tad-dritt għal-libertà ta' espressjoni u tal-pluraliżmu ta' l-informazzjoni kif ukoll ta' l-eżistenza, tal-finanzjament u ta' l-iżvilupp tax-xandara.

- 14 Ix-xandara in kwistjoni huma entitajiet irregolati mid-dritt pubbliku, għandhom personalità ġuridika u għandhom missjoni ta' interess pubbliku. Huma indipendenti mill-awtorajiet ta' l-Istat, imexxu lilhom infushom u huma organizzati b'tali mod li l-influwenza ta' l-awtoritajiet pubbliċi hija eskluża. Skond il-ġurisprudenza tal-qradi supremi Ġermaniżi, dawn il-korpi ma jagħmlux parti mill-organizzazzjoni ta' l-Istat.
- 15 Il-finanzjament ta' dawn il-korpi huwa rregolat minn Trattati ta' l-Istat (Staatsverträge), jiġifieri Trattati konklużi bejn l-awtorità Federali (Bund) u l-Länder.
- 16 It-Trattat ta' l-Istat fuq ix-xandir (Rundfunkstaatsvertrag) jipprovdi fl-Artikolu 12(1) tiegħu:

“L-ġhoti ta' kariga għandha tippermetti lix-xandara pubbliċi li jissodisfaw il-missjonijiet kostituzzjonali u legali tagħhom; dan għandu b'mod partikolari jiggarantixxi l-eżistenza u l-iżvilupp tax-xandir irregolat mid-dritt pubbliku.”

- 17 Skond l-Artikolu 13 tat-Trattat ta' l-Istat in kwistjoni, il-bżonnijiet tax-xandara pubbliċi huma ffinanzjati l-aktar, jiġifieri aktar min-nofs, minn hlasijiet tal-liċenzji mingħand iċ-ċittadini u, għall-bqija, minn dħul li ġej minn reklami u minn dħul ieħor. Skond il-ġurisprudenza tal-Bundesverfassungsgericht, il-finanzjament permezz tal-hlas tal-liċenzji huwa adattat għall-missjoni ta' servizz pubbliku tax-xandir, jikkorrispondi għall-garanzija Kostituzzjonali ta' finanzjament u jikkostitwixxi metodu funzjonali ta' finanzjament li jippermetti li tinżamm l-awtonomija tal-programmazzjoni minn eventwali interferenzi politiċi ta' l-Istat.

- 18 Il-metodi tal-ġbir tal-ħlas tal-liċenzji huma rregolati mit-Trattat ta' l-Istat dwar ir-regolamentazzjoni tal-ħlas tal-liċenzji (Staatsvertrag über die Regelung des Rundfunkgebührenwesens), tal-31 ta' Awwissu 1991, kif emendat fil-11 ta' Settembru 1996 (GVBl. NRW 1996, p. 431, iktar 'il quddiem it-"Trattat ta' l-Istat dwar il-ħlas tal-liċenzji"). Skond dan it-Trattat ta' l-istat, il-fatt li johloq l-obbligu tal-ħlas tal-liċenzja huwa ż-żamma ta' riċevitur tax-xandir. Il-fatt li dan l-apparat mhuwiex effettivament uttilizzat m'għandu ebda effett fuq l-obbligu ta' ħlas. Il-kredituri tal-ħlas tal-liċenzja huma formalment ix-xandara reġionali stabbiliti fit-territorji rispettivi tal-Länder.
- 19 Il-leġiżlazzjoni dwar l-ammont tal-ħlas tal-liċenzji, ikkalkulat fid-dawl tad-determinazzjoni tal-bżonnijiet finanzjarji tax-xandara pubbliċi, hija kkostitwita mit-Trattat dwar il-finanzjament tax-xandir (Rundfunkfinanzierungsstaatsvertrag), tas-26 ta' Novembru 1996 (GVBl. NRW 1996, p. 484). L-ammont tal-ħlas tal-liċenzji huwa formalment approvat mill-parlamenti u l-gvernijiet tal-Länder.
- 20 Ix-xandara pubbliċi holqu, permezz ta' arrangament amministrattiv, korp ċentrali ta' rkupru ta' ħlas tal-liċenzji, il-Gebühreneinzugszentrale der öffentlich-rechtlichen Rundfunkanstalten (iktar 'il quddiem il-"GEZ"). Dan jikkostiwixxi grupp irregolat mid-dritt pubbliku li b'mod partikolari għandu bħala missjoni l-irkupru u l-fatturazzjoni tal-ħlas tal-liċenzji. Huwa m'għandux personalità ġuridika u lanqas kapaċità biex jaġixxi fid-dritt, iżda jaġixxi f'isem xandara reġionali differenti. Mandakollu, f'dak li jirrigwarda l-irkupru tal-ħlas tal-liċenzji mingħand iċ-ċittadini, dan jaġixxi permezz ta' avviz ta' stima, jiġifieri permezz ta' att ta' awtorità pubblika. Bl-istess mod, fil-każ tan-nuqqas ta' ħlas tal-liċenzji, it-Trattat ta' l-Istat dwar il-ħlas tal-liċenzji, imsemmi iktar 'il fuq, jipprovdli fl-Artikolu 7(6) li "[n]otifiki ta' ħlas b'lura tal-liċenzji tax-xandir huma suġġetti għal proċedura eżekutorja amministrattiva. Il-korp reġionali tax-xandir kreditur jista' jindirizza direttament it-talba għal għajjnuna għal eżekuzzjoni furzata fl-istanza kompetenti skond il-lok tad-domicilju jew tar-residenza abitwali tad-debituri tal-ħlas tal-liċenzji [...]".

- 21 Il-kontroll u d-determinazzjoni tal-bżonnijiet finanzjarji ddikjarati mix-xandara pubbliċi huma fdati lil kummissjoni indipendenti, il-Kommission zur Überprüfung und Ermittlung des Finanzbedarfs der Rundfunkanstalten (iktar 'il quddiem il-“KEF”). Din il-kummissjoni, komposta minn sittax-il espert indipendenti, tircievi u teżamina l-estimi tal-bżonnijiet ikkomunikati mix-xandara pubbliċi u tiddiskutihom ma' rappreżentanti tagħhom. Hija tohroġ rapport għall-anqas darba kull sentejn, li fuqu l-parlamenti u l-gvernijiet tal-Länder jibbażaw id-deċiżjonijiet formali tagħhom fuq l-ammont tal-ħlas tal-liċenzji. Din il-proċedura, li fiha hija implikata l-KEF, giet stabbilita sussegwentement għal sentenza tal-Bundesverfassungsgericht tat-22 ta' Frar 1994, li ddeċidiet li l-proċedura, li skond din id-deċiżjoni fuq l-ammont tal-ħlas tal-liċenzji kienet ittiehdet mill-Primi Ministri tal-Länder mingħajr l-intervent ta' kummissjoni indipendenti, ma tiggarrantixxix l-indipendenza mixtieqa mill-Kostituzzjoni.
- 22 Id-dhul tal-ħlas tal-liċenzji huwa allokat, b'mod partikolari, lix-xandara pubbliċi u l-awtorità tal-midja tal-Land rispettiv.

Il-kawża prinċipali u d-domandi preliminari

- 23 Il-GEZ stieden bil-miktub, matul ix-xahar ta' Awwissu 2005, hda-x il impriża ta' tindif sabiex jipprezentaw offerti vinkolanti għall-provvista ta' servizzi tat-tindif fil-bini tiegħu li jinsab f'Cologne. Ebda proċedura formali ta' għoti ta' kuntratt skond ir-regoli Komunitarji ma kienet giet organizzata. It-tul ta' żmien previst mill-kuntratt kien mill-1 ta' Marzu 2006 sal-31 ta' Diċembru 2008, u dan kien jiġġedded implicitament minn sena għal sena. Il-GEZ evalwa t-totalità ta' l-ispejjeż annwali għal aktar minn EUR 400 000.

- 24 L-impriża GEWA — Gesellschaft für Gebäudereinigung und Wartung mbH, waħda mill-impriżi ta' tindif ikkuntattjati fil-kuntest tas-sejha għal offerti, għet infurmata fix-xahar ta' Novembru 2005 minn GEZ li l-kuntratt ma kienx għe assenjat lilha. B'kunsiderazzjoni tal-fatt li, inwkwantu awtorità kontraenti, il-GEZ kellu jissoġġetta l-kuntratt ta' tindif għal sejha għal offerti skond ir-regoli Komunitarji, din l-impriża ressqet rikors quddiem il-qorti tal-kuntratti pubbliċi tal-Bezirksregierung Köln. Din il-qorti laqgħet ir-rikors billi ddeċidiet li l-kuntratt in kwistjoni ma kellux x'jaqsam ma' l-attività effettiva tax-xandir u għaldaqstant kien jaqa' taħt id-dritt Komunitarju dwar il-kuntratti pubbliċi.
- 25 Il-korpi tax-xandara pubbliċi appellaw din id-deċiżjoni quddiem il-qorti tal-kuntratti pubbliċi ta' l-Oberlandesgericht Düsseldorf, fejn sostnew li huma mhumieq awtoritajiet kontraenti, peress li s-servizz pubbliku tax-xandir huwa ffinanzjat fil-parti l-kbira minn hlas tal-liċenzji li jsir mit-telesepettaturi u li mhemm ebda finanzjament u lanqas kontroll pubbliku f'dan ir-rigward.
- 26 Il-qorti tar-rinviju tikkonstata li l-kundizzjonijiet ifformulati f'(a) u (b) ta' l-ewwel u t-tieni incizi tat-tieni subparagrafu ta' l-Artikolu 1(b) tad-Direttiva 92/50 kif ukoll mit-tieni subparagrafu (a) ta' l-Artikolu 1(9) tad-Direttiva 2004/18 dwar id-definizzjoni ta' "[k]orpi rregolati bil-liġi pubblika " huma ssodisfati f'dan il-każ, safejn ix-xandara pubbliċi kienu nholqu sabiex jissodisfaw speċifikament bżonnijiet ta' interess ġenerali li għandhom karattru ieħor oħra barra dak industrijali jew kummerċjali u li għandhom personalità ġuridika. Barra minn hekk, din il-qorti tirrileva li fil-każ tat-tliet suppożizzjonijiet li jinsabu, rispettivament, fit-tielet subinciz tat-tieni subparagrafu ta' l-Artikolu 1(b) u ta' (c) tat-tieni subparagrafu ta' l-Artikolu 1(9) tad-Direttiva 2004/18, dawn it-tnejn ta' l-aħħar mhumieq issodisfati f'dan il-każ, f'każ fejn l-awtoritajiet pubbliċi ma jeżerċitaw ebda kontroll fuq it-tmexxija ta' dawn il-korpi u m'għandhom ebda influwenza fuq il-hatra tal-korpi ta' tmexxija tagħhom. B'hekk jibqa' li jiġi vverifikat jekk l-attività tal-korpi in kwistjoni hijiex iffinanzjata fil-parti l-kbira mill-Istat jew minn awtoritajiet kontraenti oħra sabiex dawn jistgħu jiġu kkunsidrati bħala "[k]orpi rregolati bil-liġi pubblika".

- 27 Il-qorti tar-rinviju tirrileva li skond ġurisprudenza u dottrina attwali fil-Ġermanja, il-kundizzjoni dwar “finanzjament fil-parti kbira mill-Istat” tirrikjedi rabta ta’ kawżalità diretta bejn dan il-finanzjament u l-Istat. Dan l-approċċ jirreferi biss għall-oriġini statali jew għall-provenjenza tal-fondi, jiġifieri dawk li ġejjin mill-baġit ta’ l-Istat, u ma jhux kunsiderazzjoni tal-fatt li l-assogġettament tal-konsumaturi għall-hlas tal-liċenzji huwa fondat fuq test regolamentari u lanqas il-fatt li l-irkupru ta’ dan il-hlas ta’ liċenzji jsehh permezz ta’ trasferiment ta’ prerogattivi ta’ l-awtorità pubblika. Skond dan l-ewwel approċċ, il-finanzjament statali dirett għandu wkoll jippermetti lill-Istat jew lil awtoritajiet pubbliċi oħra li jeżerċitaw influwenza konkreta fuq il-proċeduri differenti ta’ għoti ta’ kuntratti tal-korp iffinanzjat.
- 28 Skond ġurisprudenza u dottrina oħra, li l-qorti tar-rinviju taderixxi magħhom, l-eżistenza ta’ bażi legali li tobligja l-individwi sabiex iħallsu l-liċenzji hija suffiċjenti sabiex jiġi kkunsidrat li l-kundizzjoni dwar il-“finanzjament mill-Istat” ta’ l-attività tax-xandara fil-kawża prinċipali hija ssodisfata. Ir-regoli Komunitarji fil-qasam ta’ l-għoti tal-kuntratti pubbliċi huma applikabbli għal dawn il-korpi, li huma ffinanzjati mill-hlas tal-liċenzji obligatorji u b’hekk mhumix suġġetti għal-ligi tas-suq. Barra minn hekk, dejjem skond din il-ġurisprudenza, l-obbligu kostituzzjonali ta’ newtralità ta’ l-Istat fir-rigward tat-tmexxija u tal-programmazzjoni ta’ dawn il-korpi ma jirrikjedix li l-kuntratti pubbliċi ta’ dawn ta’ l-aħħar, li m’għandhom ebda relazzjoni mal-missjonijiet prinċipali tagħhom, ma jiġux suġġetti għar-regoli Komunitarji.
- 29 Fir-rigward ta’ dawn il-kunsiderazzjonijiet, l-Oberlandesgericht Düsseldorf iddeċidiet li tissospendi l-proċeduri quddiemha u tistaqsi d-domandi preliminari li ġejjin, lill-Qorti tal-Ġustizzja:

“1) Il-kundizzjoni dwar il-‘finanzjament mill-Istat’ magħmula mill-ewwel suppożizzjoni ta’ (c) tat-tieni subparagrafu ta’ l-Artikolu 1(9) Direttiva 2004/18 għandha tiġi interpretata fis-sens li l-finanzjament indirett ta’ korpi permezz ta’ taxxa

obbligatorja fuq persuni li jzommu riċevituri tax-xandir jikkostitwixxi finanzjament skond din il-kundizzjoni fid-dawl ta' l-obbligu kostituzzjonali ta' l-Istat li jiggarrantixxi l-indipendenza tal-finanzjament u l-eżistenza ta' dawn il-korpi?

- 2) Fil-każ ta' risposta affermativa għall-ewwel domanda, l-ewwel suppożizzjoni ta' (c) tat-tieni subparagrafu ta' l-Artikolu 1(9) tad-Direttiva 2004/18 għandha tiġi interpretata fis-sens li l-kundizzjoni dwar il-'finanzjament mill-Istat' teżiġi l-interferenza diretta ta' l-Istat matul l-ġhoti ta' kuntratti mill-korp li dan jiffinanzja?

- 3) Fil-każ ta' risposta negattiva, l-ewwel suppożizzjoni ta' (c) tat-tieni subparagrafu ta' l-Artikolu 1(9) tad-direttiva 2004/18 għandha tiġi interpretata fid-dawl ta' l-Artikolu 16(b) [ta' din id-direttiva] fis-sens li s-servizzi msemmija fl-Artikolu 16 (b) biss huma esklużi mill-kamp ta' applikazzjoni tad-direttiva u li s-servizzi l-oħra, li ma jaqgħux speċifikatament taħt din is-sistema iżda li għandhom karattru sussidjarju u konness, jidhlu fil-kamp ta' applikazzjoni ta' l-[istess] Direttiva (interpretazzjoni *a contrario*)?"

Fuq id-domandi preliminari

Osservazzjonijiet preliminari

³⁰ Id-domandi mressqa mill-qorti tar-rinviju jirreferu għad-dispożizzjonijiet rilevanti tad-Direttiva 2004/18. Madankollu, peress li l-fatti tal-kawża prinċipali għandhom *ratione temporis* tad-Direttiva 92/50, l-eżami u r-risposti tal-Qorti tal-Gustizzja

jirreferu għad-dispożizzjonijiet korrispondenti tad-Direttiva 92/50, fid-dawl ta' ċerti kjarimenti magħmula mid-Direttiva 2004/18. F'kull każ, id-dispożizzjonijiet ta' din l-aħħar direttiva, kif ukoll il-prinċipji li jsostnuha, għandhom kontenut identiku għal dak tad-dispożizzjonijiet u tal-prinċipji tad-direttivi preċedenti u d-Direttiva 2004/18 tikkostitwixxi kitba mill-ġdid tad-dispożizzjonijiet diġà eżistenti. B'hekk, m'hemm ebda raġuni li tista' tiġġustifika approċċ ieħor taht il-kappa ta' din l-aħħar direttiva.

- 31 Minbarra dan, għandu jiġi rrilevat li, anki jekk is-sistema ta' finanzjament Ġermaniża tax-xandara pubbliċi bħala prinċipju teskludi li l-awtoritajiet pubbliċi jistgħu jeżerċitaw kwalunkwe influwenza politika fuq dawn il-korpi, din iċ-ċirkustanza mhijiex biżżejjed sabiex tiġġustifika li din il-kawża tiġi eżaminati biss mill-angolu ta' l-impossibbiltà, mid-definizzjoni tagħha, ta' l-eżerċizzju ta' tali influwenza mill-Istat. Għall-finijiet ta' l-interpretazzjoni u ta' l-applikazzjoni uniformi tad-dritt Komunitarju kif ukoll tat-twettiq ta' l-għanijiet tat-Trattat KE, il-Qorti tal-Ġustizzja għandha, fil-fatt, tiehu kunsiderazzjoni wkoll ta' kunsiderazzjonijiet oħra bħall-moviment liberu u l-ftuħ tas-suq.

Fuq l-ewwel domanda

- 32 Permezz ta' din id-domanda, il-Qorti tal-Ġustizzja hija mitluba tinterspreta l-kunċett ta' "finanzjament fil-parti l-kbira mill-Istat" jew minn korp pubbliku ieħor li jinsab fl-ewwel suppożizzjoni tat-tielet subinċiż tat-tieni subparagrafu ta' l-Artikolu 1(b) tad-Direttiva 92/50, dwar jekk din il-kundizzjoni hijiex sodisfatta meta l-attivitajiet tax-xandara pubbliċi bħal dawk fil-kawża prinċipali huma ffinanzjati fil-parti l-kbira minn hlas ta' liċenzji impost, ikkalkulat u miġbur skond regoli bħal dawk fil-kawża prinċipali.
- 33 Fl-ewwel lok għandu jiġi osservat li, fir-rigward tal-karattru "fil-parti l-kbira" tal-finanzjament, huwa paċifiku li, skond il-ġurisprudenza tal-Qorti tal-Ġustizzja, din il-

kundizzjoni hija sodisfatta f'dan il-każ safejn id-dhul tax-xandara pubbliċi in kwistjoni huwa ġej għal aktar min-nofs tiegħu mill-hlas tal-liċenzji fil-kawża prinċipali (ara, f'dan is-sens, is-sentenza tat-3 ta' Ottubru 2000, University of Cambridge, C-380/98, Ġabra p. I-8035, punt 30).

- 34 Sussegwentement għandu jiġi rrilevat li l-kliem ta' l-ewwel suppożizzjoni tat-tielet inċiż tat-tieni subparagrafu ta' l-Artikolu 1(b) tad-Direttiva 92/50 ma fihom ebda preċiżazzjoni fuq il-proċeduri li skond dawn għandu jsir il-finanzjament in kwistjoni f'din id-dispożizzjoni. B'hekk, b'mod partikolari, din ma tirrikedix li l-attività tal-korpi kkunsidrati tiġi ffinanzjata direttament mill-Istat jew minn korp pubbliku iehor sabiex il-kundizzjoni relatata magħha tiġi ssodisfata. L-eżami tal-proċeduri ta' finanzjament b'hekk m'għandux jiġi limitat għal dawk imressaqa minn diversi partijiet interessati f'din il-kawża.
- 35 Għall-finijiet ta' interpretazzjoni tal-kunċett ta' "finanzjament mill-Istat" jew minn korpi pubbliċi ohra, għandha ssir referenza għall-għan tad-Direttivi Komunitarji fil-qasam tal-kuntratti pubbliċi, hekk kif irrilevat fil-ġurisprudenza tal-Qorti tal-Ġustizzja.
- 36 Skond din il-ġurisprudenza, l-għan tad-direttivi fil-qasam ta' l-għoti tal-kuntratti pubbliċi huwa li jeskludi kemm ir-riskju li tingħata preferenza lill-appaltaturi jew kandidati nazzjonali fi kwalunkwe għoti ta' kuntratt li jsir mill-awtoritajiet kontraenti u l-possibbiltà li korp iffinanzjat jew ikkontrollat mill-Istat, mill-awtoritajiet reġjonali jew lokali, jew korpi ohrajn irregolati mil-liġi pubblika jithalla jiġi ggwidat minn kunsiderazzjonijiet li mhumiex ekonomiċi (sentenza University of Cambridge, iċċitata iktar 'il fuq, punt 17 u l-ġurisprudenza ċċitata).
- 37 Il-Qorti tal-Ġustizzja kkunsidrat dawn l-għanijiet billi ziedet li, fid-dawl tagħhom, il-kunċett ta' "awtorità kontraenti li jinkludi dak ta' "korp irregolat mid-dritt pubbliku" għandu jirċievi interpretazzjoni funzjonali (sentenza ta' l-1 ta' Frar 2001, Il-Kummissjoni vs Franza, C-237/99, Ġabra p. I-939, punti 42 u 43 u l-ġurisprudenza ċċitata).

- 38 Fil-fatt, il-Qorti tal-Ġustizzja ddeċidiet li l-koordinament fuq livell Komunitarju tal-proċeduri ta' għoti tal-kuntratti pubbliċi huwa intiż sabiex jabolixxi l-ostakoli għall-moviemnt liberu tas-servizzi u tal-merkanzija u għalhekk sabiex jipproteġi l-interessi ta' l-operaturi ekonomiċi stabbiliti fi Stat Membru li jixtiequ joffru oġġetti jew servizzi lill-awtoritajiet kontraenti stabbiliti fi Stat Membru ieħor (sentenzi ċċitati iktar 'il fuq *University of Cambridge*, punt 16, u *Il-Kummissjoni vs Franza*, punt 41).
- 39 Għal dak li għandu x'jaqsam mal-kuntratti pubbliċi għal servizz, il-Qorti tal-Ġustizzja applikat l-istess għan prinċipali, jiġifieri l-moviment liberu tas-servizzi u l-ftuħ għal kompetizzjoni b'mod kemm jista' jkun wiesgħa fl-Istati Membri (ara, f'dan is-sens, is-sentenza tal-11 ta' Jannar 2005, *Stadt Halle u RPL Lochau*, C-26/03, Ġabra p. I-1, punti 44 u 47).
- 40 Huwa fid-dawl ta' dawn l-għanijiet u skond dawn il-kriterji li għandu jiġi kkunsidrat metodu ta' finanzjament tax-xandara pubbliċi bħal dak tal-kawża prinċipali, li jimplika li l-kuncett ta' "finanzjament mill-Istat" għandu jirċievi wkoll interpretazzjoni funzjonali.
- 41 L-ewwel nett, għandu jiġi rrilevat f'dan ir-rigward li l-ħlas tal-liċenzji li jassigura l-finanzjament fil-parti l-kbira mill-attività tal-korpi in kwistjoni għandu l-orijini tiegħu fit-Trattat ta' l-Istat dwar ix-xandir, jiġifieri f'att ta' l-Istat. Dan il-ħlas huwa previst u impost mil-liġi u ma jirriżultax minn tranżazzjoni kuntrattwali konkluża bejn dawn il-korpi u l-konsumaturi. L-asuġġettament għal dan il-ħlas tal-liċenzji jirriżulta mis-sempliċi fatt taż-żamma ta' riċevitur u mhux mill-korrispettiv tat-tgawdija effettiva tas-servizzi pprovduti mill-korpi in kwistjoni.

42 Sussegwentement għandu jiġi osservat li l-fissazzjoni ta' l-ammont tal-ħlas tal-liċenzji mhuwiex ir-riżultat ta' relazzjoni kuntrattwali bejn ix-xandara fil-kawża prinċipali u l-konsumaturi. B'mod konformi mat-Trattat ta' l-Istat dwar il-finanzjament tax-xandir, dan l-ammont huwa ffixsat minn deċiżjoni formali tal-parlamenti u tal-gvernijiet tal-Länder, adottata abbażi ta' relazzjoni stabbilita mill-KEF fil-funzjoni tal-bżonnijiet finanzjarji ddikjarati minn dawn il-korpi stess. Il-parlamenti u l-gvernijiet tal-Länder jistgħu ma jsegwux ir-rakkomandazzjonijiet tal-KEF, bil-kundizzjoni li jirrispettaw il-prinċipju tal-libertà tax-xandir, minhabba raġunijiet madankollu limitati, jiġifieri meta l-ammont tal-ħlas tal-liċenzji jikkostitwixxi għall-konsumaturi imposta finanzjarja sproporzjonata fir-rigward tas-sitwazzjoni ekonomika u soċjali generali, li tista' tikkawża dannu għall-aċċess tagħhom għall-informazzjoni (ara s-sentenza tal-Bundesverfassungsgericht tal-11 ta' Settembru 2007, BvR 2270/05, BvR 809/06 et BvR 830/06).

43 Ukoll fis-suppożizzjoni fejn il-parlamenti u l-gvernijiet tal-Länder għandhom isegwu mingħajr bidliet ir-rakkomandazzjonijiet tal-KEF, xorta jibqa' l-fatt li dan il-mekkaniżmu ta' fissazzjoni ta' l-ammont tal-ħlas tal-liċenzji huwa stabbilit mill-Istat, li kien ittrasferixxa prerogattivi ta' awtorità pubblika lil kummissjoni ta' esperti.

44 F'dak li jirrigwarda l-metodi tal-ġbir tal-ħlas tal-liċenzji, jirriżulta mit-Trattat ta' l-Istat dwar il-ħlas tal-liċenzji li l-irkupru tiegħu isir mill-GEZ li jaġixxi f'isem korpi tax-xandir pubbliċi, permezz ta' avviż ta' stima, jiġifieri permezz ta' att ta' awtorità pubblika. Bl-istess mod, f'każ ta' dewmien ta' ħlas, l-avviżi ta' ħlas b'lura huma suġġetti għal proċedura eżekutorja amministrattiva, fejn ix-xandar pubbliku kkonċernat, inwkantu kreditur, jista' jindirizza t-talba għal għajjnuna direttament għall-eżekuzzjoni furzata quddiem l-istanza kompetenti. B'hekk, il-korpi in kwistjoni jibbenefikaw f'dan ir-rigward minn prerogattivi ta' awtorità pubblika.

45 Ir-rizorsi hekk allokatati lil dawn il-korpi huma mħallsa mingħajr korrispettiv speċifiku, skond il-ġurisprudenza tal-Qorti tal-Ġustizzja (ara, f'dan is-sens, is-sentenza *University of Cambridge*, iċċitata iktar 'il fuq, punti 23 sa 25). Fil-fatt, ebda korrispettiv kuntrattwali ma huwa marbut ma' dawn il-ħlasijiet, safejn la s-soġġettament għall-ħlas tal-liċenzji u lanqas l-ammont tiegħu ma jikkostitwixxu r-rizultat ta' ftehim bejn ix-xandara pubbliċi u l-konsumaturi, dawn ta' l-aħħar huma obbligati li jħallsu l-liċenzji mill-fatt biss taż-żamma ta' riċevitur, indipendentement mill-użu tas-servizz propost minn dawn il-korpi. B'hekk, il-konsumaturi għandhom iħallsu l-liċenzja, anki jekk huma qatt ma għamlu użu mis-servizzi ta' dawn il-korpi.

46 Għandu jiġi enfasizzat li huwa irrilevanti l-argument tar-rikorrenti fil-kawża prinċipali, skond liema l-fatt li l-ħlas tal-liċenzji huwa previst f'test regolamentari mhuwiex determinanti, peress li kieku t-tobba, avukati u periti kollha stabbiliti fir-Repubblika Federali tal-Ġermanzja huma "ffinanzjati mill-Istat", peress li t-tariffi ta' l-onorarji tagħhom huma ffixxati mill-Istat. Fil-fatt, anke jekk dawn it-tariffi huma rregolamentati mill-Istat, il-konsumatur jidhol dejjem skond il-volontà libera tiegħu f'relazzjoni kuntrattwali mal-membri ta' dawn il-professjonijiet u jirċievi dejjem servizz effettiv. Minbarra dan, il-finanzjament ta' l-attivitajiet tal-membri tal-professjonijiet liberi in kwistjoni la huwa assigurat u lanqas iggarantit mill-Istat.

47 Fl-aħħar nett, għandu jiġi rrilevat li, fid-dawl ta' l-approċċ funzjonali msemmi iktar 'il fuq, kif tosserva ġustament ukoll il-Kummissjoni tal-Komunitajiet Ewropej, ma jistax ikun hemm differenza ta' evalwazzjoni skond liema l-mezzi finanzjarji jgħaddu

mill-baġit pubbliku, fejn l-Istat l-ewwel jiġbor il-ħlas u sussegwentement iqiegħed id-dhul li ġej minnu għad-dispożizzjoni tax-xandara pubbliċi, jew li l-Istat jagħti lil dawn il-korpi d-dritt li huma stess jirċievu dan il-ħlas.

48 B'hekk għandu jiġi konkluż li finanzjament bħal dak fil-kawża prinċipali, li jsib il-bidu tiegħu f'att ta' l-Istat, huwa ggarantit mill-Istat u huwa assigurat permezz ta' metodu ta' impożizzjoni u ta' ġbir li huwa sugġett għal prerogattivi ta' awtorità pubblika, u jissodisfa l-kundizzjoni ta' "finanzjament mill-Istat" għall-finijiet ta' l-applikazzjoni tar-regoli Komunitarji fil-qasam ta' l-ghoti ta' kuntratti pubbliċi.

49 Dan il-metodu ta' finanzjament indirett huwa biżżejjed sabiex il-kundizzjoni dwar il-"finanzjament mill-Istat" prevista mil-leġiżlazzjoni Komunitarja tiġi ssodisfata, mingħajr ma jkun neċessarju li l-Istat jistabbilixxi jew jahtar huwa stess korp pubbliku jew privat inkarigat mill-irkupru tal-ħlas tal-liċenzji.

50 B'hekk l-ewwel domanda għandha tingħatalha risposta li l-ewwel suppożizzjoni tat-tielet subinċiż tat-tieni subparagrafu ta' l-Artikolu 1(b) tad-Direttiva 92/50 għandha tiġi interpretata fis-sens li hemm finanzjament fil-parti l-kbira mill-Istat meta l-attivitajiet ta' xandara pubbliċi bħal dawk fil-kawża prinċipali huma ffinanzjati fil-parti l-kbira minn ħlas tal-liċenzji fuq min iżomm riċevitur, li huwa impost, ikkalkulat u migbur skond regoli bħal dawk fil-kawża prinċipali.

Fuq it-tieni domanda

- 51 Permezz tat-tieni domanda tagħha, il-qorti tar-rinviju tistaqsi jekk l-ewwel suppożizzjoni tat-tielet inciz tat-tieni subparagrafu ta' l-Artikolu 1(b) tad-Direttiva 92/50 għandhiex tiġi interpretata fis-sens li, f'każ ta' finanzjament ta' korpi tax-xandir pubbliku li jsegwi l-proċeduri esposti fil-kuntest ta' l-ewwel domanda preliminari, il-kundizzjoni dwar il-“finanzjament mill-Istat” teżiġix l-interferenza diretta ta' l-Istat jew ta' awtoritajiet pubbliċi ohra matul l-ghoti ta' kuntratt bħal dak fil-kawża prinċipali minn tali korp.
- 52 Sabiex tingħata risposta għal din id-domanda, għandu jiġi rrilevat fl-ewwel lok li interferenza diretta mill-Istat, jew minn korp pubbliku ieħor, matul il-proċedura ta' għoti ta' kuntratt pubbliku partikolari mhijiex meħtieġa skond il-kliem tad-dispożizzjoni kkunsidrata sabiex il-kundizzjoni dwar il-“finanzjament mill-Istat” tiġi ssodisfata.
- 53 Fit-tieni lok, fir-rigward tal-kriterju ta' dipendenza ta' korp fir-rigward ta' l-awtoritajiet pubbliċi, żviluppat mill-ġurisprudenza tal-Qorti tal-Ġustizzja f'dak li jirrigwarda t-tliet suppożizzjonijiet li jinsabu fit-tielet inciz tat-tieni subparagrafu ta' l-Artikolu 1(b) tad-Direttiva 92/50 (ara, f'dan is-sens, is-sentenza tal-15 ta' Jannar 1998, Mannesmann Anlagenbau Austria *et C*-44/96, Ġarba p. I-73, punt 20), il-qorti tar-rinviju tirreferi għall-approċċ, imsemmi iktar 'il fuq, adottat minn ġurisprudenza u dottrina fil-Ġermanja, skond liema din id-dipendenza timplika li l-awtoritajiet pubbliċi jistgħu jeżerċitaw influwenza konkreta fuq il-proċeduri differenti ta' għoti ta' kuntratti.

- 54 L-ewwel nett għandu jiġi rrilevat f'dan ir-rigward li l-kwistjoni tad-dipendenza fir-rigward ta' l-awtoritajiet pubbliċi mix-xandara fil-kawża prinċipali tqum biss għall-ghoti tal-kuntratti li m'għandhom l-ebda relazzjoni mat-twettiq tal-missjoni ta' servizz pubbliku hekk imsejjah ta' dawn il-korpi, hekk kif iggarantita mill-Kostituzzjoni Germaniża, jiġifieri l-ħolqien u t-twettiq ta' programmi. Il-kuntratt in kwistjoni fil-kawża prinċipali ma jmissx din il-funzjoni proprja ta' dawn il-korpi.
- 55 Sussegwentement għandu jiġi enfasizzat li, f'dan il-każ, hekk kif jirriżulta mill-kunsiderazzjonijiet żviluppati fil-kuntest ta' l-ewwel domanda, l-eżistenza stess tax-xandara pubbliċi in kwistjoni tiddependi mill-Istat. Il-kriterju tad-dipendenza ta' dawn il-korpi fir-rigward ta' l-Istat huwa b'hekk issodisfat, mingħajr ma tkun meħtieġa possibbiltà ta' influwenza konkreta ta' l-awtoritajiet pubbliċi fuq id-deċiżjonijiet differenti tal-korpi kkunsidrati fil-qasam ta' l-ghoti ta' kuntratti.
- 56 Fil-fatt, din id-dipendenza fis-sens wiesa' ma teskludix ir-riskju, fin-nuqqas ta' osservazzjoni tar-regoli Komunitarji fil-qasam ta' għoti ta' kuntratti pubbliċi, li x-xandara in kwistjoni fil-kawża prinċipali jithallew jiġu ggwidati minn kunsiderazzjonijiet barra dawk ekonomiċi, b'mod partikolari dawk li jiffavorixxu l-appaltaturi jew kandidati nazzjonali. Dawn il-korpi jista' jkollhom tali attitudni mingħajr ma jiksru r-rekwiżiti previsti mill-Kostituzzjoni Germaniża, li ma tipprojbixx dan. B'hekk kif osservat il-qorti tar-rinviju b'mod rilevanti, l-obbligu ta' newtralità ta' l-Istat Membru fir-rigward ta' tfašsil ta' programmi tal-korpi in kwistjoni, hekk kif

iggarantit mill-Kostituzzjoni Ġermaniża, u kif interpretata mill-Bundesverfassungsgericht, ma jirrikjedix in-newtralità ta' dawn il-korpi fil-qasam ta' l-ghoti tal-kuntratti. Tali riskju jmur kontra l-ghanijiet tar-regoli Komunitarji fil-qasam ta' l-ghoti ta' kuntratti pubblici li jinsabu fil-punti 38 u 39 ta' din is-sentenza.

⁵⁷ Minbarra dan, il-qorti tar-rinviju tistaqsi safejn hija rilevanti, għall-finijiet tar-risposta għat-tieni domanda magħmula, il-pożizzjoni adottata mill-Qorti tal-Ġustizzja fil-punt 21 tas-sentenza *University of Cambridge*, iċċitata iktar 'il fuq, skond liema jekk il-metodu ta' finanzjament ta' korp partikolari jista' juri dipendenza stretta ta' dan il-korp fir-rigward ta' awtorità kontraenti oħra, dan il-kriterju madankollu m'għandux portata assoluta. Il-ħlasijiet kollha li jsiru minn awtorità kontraenti m'għandhomx bħala effett li jholqu jew japprofondixxu rabta speċifika ta' subordinazzjoni jew ta' dipendenza. Huma biss il-prestazzjonijiet li jiffinanzjaw jew isostnu, permezz ta' għajuna finanzjarja mħallsa bħala korrispettiv speċifiku, l-attivitajiet tal-korp ikkonċernat li jistgħu jiġu kkunsidrati bħala "finanzjament pubbliku".

⁵⁸ Għandu jiġi rrilevat f'dan ir-rigward li, fir-rigward tar-relazzjonijiet bejn il-korpi in kwistjoni u l-konsumaturi, jirriżulta mill-punti 23 sa 25 tas-sentenza *University of Cambridge*, iċċitata iktar 'il fuq, li jistgħu jiġu kkwalifikati bħala "finanzjament pubbliku" il-ħlasijiet pubblici li għalihom m'hemm marbut ebda korrispettiv kuntrattwali. Madankollu, kif ġie kkonstatat fil-punt 45 ta' din is-sentenza, ebda korrispettiv kuntrattwali ma huwa marbut, f'dan il-każ, mar-rizorsi allokat max-

xandara fil-kawża prinċipali, safejn la s-soġġettament għall-ħlas tal-liċenzji u lanqas l-ammont tiegħu ma jikkostitwixxu r-riżultat ta' ftehim bejn dawn il-korpi u l-konsumaturi, peress li dawn ta' l-aħħar huma obbligati li jħallsu l-liċenzji minhabba l-uniku fatt taż-żamma ta' riċevitur, anki jekk huma qatt ma għamlu użu mis-servizzi ta' dawn il-korpi.

59 Bl-istess mod, f'dan il-każ mhemm ebda korrispettiv speċifiku fir-rigward ta' l-Istat, peress illi, kif issostni b'mod rilevanti l-qorti tar-rinviju, il-finanzjament fil-kawża prinċipali jservi sabiex jikkumpensa l-imposti li nħolqu mit-twettiq tal-missjoni ta' servizz pubbliku ta' l-Istat li tikkonsisti f'li tassigura informazzjoni awdjoviżiva pluralista u obbjettiva liċ-ċittadini. F'dan il-każ, ix-xandara fil-kawża prinċipali mhumix differenti minn servizz pubbliku ieħor li jirċievi sussidju mill-Istat sabiex iwettaq il-ħidma tiegħu ta' interess pubbliku.

60 B'hekk it-tielet domanda għandha tinghatalha risposta li l-ewwel suppożizzjoni tat-tielet subinċiż tat-tieni subparagrafu ta' l-Artikolu 1(b) tad-Direttiva 92/50 għandha tiġi interpretata fis-sens li, fil-każ ta' finanzjament ta' l-attivitajiet ta' xandara pubbliċi bħal dawk fil-kawża prinċipali li jsegwu l-proċeduri esposti fil-kuntest ta' l-eżami ta' l-ewwel domanda preliminari, il-kundizzjoni dwar il-“finanzjament mill-Istat” ma teħtieġx l-interferenza diretta ta' l-Istat jew ta' awtoritajiet pubbliċi oħra matul l-ġhoti, minn dawn il-korpi, ta' kuntratt bħal dak fil-kawża prinċipali.

Fuq it-tielet domanda

61 Permezz tat-tielet domanda tagħha, il-qorti tar-rinviju tistaqsi jekk l-Artikolu 1(a) (iv) tad-Direttiva 92/50 għandux jiġi interpretat, fid-dawl tat-tielet inċiż tat-tieni

subparagrafu ta' l-Artikolu 1(b) ta' din id-direttiva, fis-sens li huma biss il-kuntratti pubbliċi li jikkonċernaw is-servizzi li għalihom tirreferi l-ewwel dispożizzjoni li huma esklużi mill-kamp ta' applikazzjoni ta' din id-direttiva.

⁶² L-Artikolu 1(a)(iv) tad-Direttiva 92/50 jipprovdi n-non-applikazzjoni ta' din id-direttiva għall-kuntratti pubbliċi li għandhom bħala għan is-servizzi li jmissu l-funzjoni proprja tax-xandara, jiġifieri l-ħolqien u t-twettiq ta' programmi, minhabba raġunijiet ta' ordni kulturali u soċjali evokati fil-ħdax-il premessa tad-Direttiva 92/50 u, b'mod aktar esplicitu, fil-ħamsa u għoxrin premessa tad-Direttiva 2004/18, li jagħmlu inappropjata din l-applikazzjoni.

⁶³ Din id-dispożizzjoni, kif iħalli x'jifhem l-Avukat Ġenerali fil-punt 80 tal-Konklużjonijiet tiegħu, tirrifletti l-istess xewqa bħal dik li hija espressa fil-Kostituzzjoni Ġermaniża, jiġifieri l-garanzija tat-twettiq tal-missjoni ta' servizz pubbliku tax-xandara pubbliċi għal kollox indipendenti u imparzjali.

⁶⁴ Id-dispożizzjoni in kwistjoni li tikkostitwixxi eċċezzjoni għall-għan prinċipali tar-regoli Komunitarji fil-qasam ta' l-għoti ta' kuntratti pubbliċi, kif irrilevat fil-punt 39 ta' din is-sentenza, jiġifieri l-moviment liberu tas-servizzi u l-ftuħ għal kompetizzjoni b'mod kemm jista' jkun wiesgħa, għandha tiġi interpretata b'mod restrittiv. Għaldaqstant, huma eskużi biss mill-kamp ta' applikazzjoni tad-Direttiva 92/50 il-kuntratti pubbliċi li għandhom bħala għan is-servizzi ċċitati fl-Artikolu 1(a)(iv) ta' din id-direttiva. Min-naha l-oħra, huma għal kollox soġġetti għar-regoli Komunitarji l-kuntratti pubbliċi għal servizz li m'għandhomx relazzjoni ma' l-attivitajiet li jaqgħu taħt it-twettiq tal-missjoni ta' servizz pubbliku proprjament imsejjah tax-xandara pubbliċi.

- 65 Dan l-approċċ huwa kkonfermat fil-ħamsa u għoxrin premessa tad-Direttiva 2004/18, imsemmija iktar 'il fuq, li tippovdi, bħala indikazzjoni, fil-frażi ta' qabel ta' l-aħħar tagħha, li l-eskluzjoni ta' l-applikazzjoni ta' din id-direttiva ma tistax tiġi applikata għall-forniment ta' tagħmir tekniku meħtieġ għall-produzzjoni, il-koproduzzjoni u x-xandir ta' dawn il-programmi
- 66 Madankollu, għandu jiġi ppreċiżat li dawn il-kunsiderazzjonijiet japplikaw biss f'każ konkret, ta' kuntratt mogħti minn korp ikkunsidrat bħala "awtorità kontraenti" skond l-Artikolu 1(b) tad-Direttiva 92/50.
- 67 B'hekk it-tielet domanda għandha tiġi risposta li l-Artikolu 1(a)(iv) tad-Direttiva 92/50 għandu jiġi interpretat fis-sens li, skond din id-dispożizzjoni, huma biss il-kuntratti pubbliċi li jikkonċernaw is-servizzi ċċitati fiha li huma esklużi mill-kamp ta' applikazzjoni ta' din id-direttiva.

Fuq l-ispejjeż

- 68 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Gustizzja, barra dawk ta' l-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) L-ewwel suppożizzjoni tat-tielet subinċiż tat-tieni subparagrafu ta' l-Artikolu 1(b) tad-Direttiva tal-Kunsill 92/50/KEE, tat-18 ta' Ġunju 1992, relatata mal-koordinazzjoni ta' proċeduri għall-ġhoti ta' kuntratti pubbliċi għal servizz, għandha tiġi interpretata fis-sens li hemm finanzjament fil-parti l-kbira mill-Istat meta l-attivitajiet ta' xandara pubbliċi bħal dawk fil-kawża prinċipali huma ffinanzjati, fil-parti l-kbira, minn hlas tal-liċenzji fuq min iżomm riċevitur, li huwa impost, ikkalkulat u miġbur skond regoli bħal dawk fil-kawża prinċipali.

- 2) L-ewwel suppożizzjoni tat-tielet subinċiż tat-tieni subparagrafu ta' l-Artikolu 1(b) tad-Direttiva 92/50 għandha tiġi interpretata fis-sens li, fil-każ ta' finanzjament ta' l-attivitajiet ta' xandara pubbliċi bħal dawk fil-kawża prinċipali, li jsegwu l-proċeduri esposti fil-kuntest ta' l-eżami ta' l-ewwel domanda preliminari, il-kundizzjoni dwar il-“finanzjament mill-Istat” ma tehtieġx l-interferenza diretta ta' l-Istat jew ta' awtoritajiet pubbliċi ohra matul l-ġhoti, minn dawn il-korpi, ta' kuntratt bħal dak fil-kawża prinċipali.

- 3) L-Artikolu 1(a)(iv) tad-Direttiva 92/50 għandu jiġi interpretat fis-sens li, skond din id-dispożizzjoni, huma biss il-kuntratti pubbliċi li jikkonċernaw is-servizzi ċċitati fiha li huma esklużi mill-kamp ta' applikazzjoni ta' din id-direttiva.

Firem